




Dwardu Cachia

– Kittieb Senglean (1858-1907)

««« minn Saviour Camilleri

Isem li forsi mhux wisq maghruf, saħansitra magħnas-Sengleani, huwa l-kittieb Dwardu Cachia li baqa' msemmi għall-poeżija sabiha tiegħu, '*Katrin tal-Imdina*'. Dwardu Cachia twieled l-Isla fil-25 ta' Awwissu 1858 minn Frangisk Saverju Cachia u Beatrice mwielda Darmanin. Iżżewweġ lil Marianna Felice u kellhom iben. Dwardu Cachia kien għalliem fl-iskejjel tal-gvern, l-aktar fl-Isla, il-Birgu u Hal Tarxien. Biżżejjed ngħidu li ta' sittax-il-sena kien laħaq assistent surmast fl-iskola tal-Birgu. Baqa' jgħalliem sa dik is-sena li fiha miet fl-età żgħira ta' 49 sena fit-12 ta' Ġunju 1907, fl-Isla.

Dan il-persunaġġ kellu sehem mhux hażin fit-twelid tal-letteratura Maltija u tal-qawmien tal-Ilsien Malti lejn l-aħħar tas-seklu dsatax u l-bidu tas-seklu għoxrin.

Moħħ Brillanti

Dwardu Cachia kien membru mill-aktar habrieki u mimli b'entuzjażmu fix-*Xirka Xemija*. Ta' dan huwa l-fatt, li billi din ix-*Xirka Xemija* kellha l-alfabett tagħha - fejn xi whud qalu li kien tqil - Dwardu Cachia fassal poeżija qasira li fiha, bi ftit kliem imqabbel tajjeb, fisser kif seta' jinqara u jinkiteb l-alfabett ta' din ix-*Xirka*.

Cachia kien jaf ukoll l-Ispanjol u jgħidu li tghallmu mingħand xi haddiema Spanjoli li kienu ġew jahdmu fil-bini tal-*breakwater*, li huwa kien jgħallimhom l-Ingliz, waqt li magħhom tghalliem l-Ispanjol.

Dan il-persunaġġ mill-Isla kiteb hafna poeżiji bil-Malti u hareġ ktieb bil-poeżiji; iżda mhux kollha laħqu l-livell għoli daqs ta' '*Katrin tal-Imdina*'. Madanakollu, il-heffa u

n-naturalezza tal-versi tiegħu huma dejjem impressjonanti. Fi kliem iehor, kellu hakma shiha fuq il-kelma Maltija u s-sengħa tal-vers. Ma naqasx li jikteb ukoll versi akrostiċi, jiġifieri li jekk tiehu l-ewwel ittra ta' kull vers tghaqqad kelma jew aktar.

Ta' min jgħid li Dun Karm, il-Poeta Nazzjonali, kien jammira lil Dwardu Cachia u kitbietu, speċjalment il-poeżija '*Katrin tal-Imdina*' li għaliha Dun Karm kiteb id-*'Dahla'*.

Kontra dak li kien kiteb Wistin Levanzin dwar li Dwardu kien miet ġo xi gabuba jew gorboġ minsi minn kulhadd qrib iċ-Ċimiterju l-Kbir, in-neputi ta' Dwardu, Rogantin Cachia, kien stqarr li dan ma kien minnu xejn, iżda hu kien miet fid-dar tiegħu, ġewwa l-Isla. Żied jikteb hekk:


"Iz-ziju Dwardu miet f'wahda



Dwardu Cachia



Agostino Levanzin



Dun Karm Psaila



mill-isbah kmamar tal-aqwa djar tal-Isla, sewwasew numru 166, Strada Vitorja. Din id-dar flimkien ma' ohra ma' ġenbha, li kienu jappartjenu lill-familja tiegħu, iġġarrfu fil-blitz il-kbir fuq *l-Illustrious*. Matul il-marda tiegħu, daret bih ohtu Manwela li kienet tinqala' daqs l-aqwa nurse u kellu l-konfort kollu li wiehed

jixtieq kemm tal-ġisem kif ukoll tar-ruh. Kien imdawwar minn hutu, ibnu wahdani, u min-neputijiet u għadd kbir ta' hbieb. L-aħhar kelmiet tiegħu kienu "*in manus tuas Domine commendo spiritum meum*". Ibnu Willie miet ftit xhur ilu". (Ittra miktuba 23-11-52. Ara *IL-Malti, Ġunju 1952 u Times of Malta*, 12-8-

46, 22-9-46).

Għal Wistin Levanzin – kittieb Malti famuż għas-sawma twila li kien għamel l-Amerka – Dwardu Cachia kien l-aqwa poeta Malti.

Nagħlaq, billi ngħib din il-poeżija ta' Dwardu Cachia fuq l-alfabett "fonetiku" tax-Xirka Xemija. Hija poeżija 'akrostika':

Poeżija bl-alfabett tax-Xirka

A "Alfabet hafif daqs dana,
B biex ingħidlek ma haux sgr",
C Censu 'l Karmnu qal l-iskola,
D dak in-nhar li beda jmur.

E "Ebda hażż ma yibdel lehn
F fil-fonetku, qe'd ingħid:
G Ga, Ge, Gi yebsin jinstemgu".
G "Għax tgħid, 'adthom bla ta' bit".

H "Hua int ma taf x'igħidu?
H Hadd ma yixtri bla tmaqdi
I "Iva, sieheb", qabeż iehor,
J jdid fl-iskola għad l'hu kbir.

K kemm il-wiehed qal u hambaq
L li l-Fonetiku ma joġġbux?
M Meta sab min fehemhulu,
N naf li tgħallmu, u ma maqdrux.

O "oqgħod, ara, kemm hu e'fef,
P Paul", qal Censu waqt is-skiet;
Q "qabel kont, biex nikteb ckeiken,
R rasi nitlef fic-ceyyiet".

S "Sewwa għedt, Cens", qallu Wiji,
T "taf l'hu l-ehfef Alfabet....."
U U kif habat s'er jitkellem
V Vitor, yen ind'alt u għedt

W "Wiji, ohroj barra u aqra,
X xein la tibza', dal-kelmiet:
Y Yum, Ġid, Caqcaq, Gerger, Karkar,
Z Zekzek, Żarżar, Joljol, Wied.

Bl-alfabett tal-lum

"Alfabett hafif daqs dana,
biex ingħidlek ma hawnx żgur"
Ċensu 'l Karmnu qal l-iskola,
dakinhar li beda jmur.

"Ebda hażż ma jibdel lehn
fil-fonetiku, qed ingħid:
Ga, Ge, Gi ibsin jinstemghu
"Għax tgħid, hadthom bla tahbit",

"Huwa int ma taf xi jghidu?
Hadd ma jixtri bla tmaqdir",
"Iva sieheb", qabeż iehor,
għdid fl-iskola għad l'hu kbir

Kemm-il wiehed qal u hambaq,
li l-fonetiku ma joġġbux?
Meta sab min fehemhulu,
naf li tgħallmu, u ma maqdrux.

"Oqgħod, ara, kemm hu ehfef,
Paul", qal Ċensu waqt is-skiet;
"qabel kont, biex nikteb ckejken,
rasi nitlef fiċ-ċejjet".

"Sewwa ghidt, Ċens", qallu Wiġi,
"taf l'hu l-ehfef alfabet...."
U kif habat ser jitkellem
Vitor, jien indhalt u ghidt:

"Wiġi, ohroġ barra u aqra,
xejn la tibza', dal-kelmiet:
Jum, ghid, Ċaqcaq, Gerger, Karkar,
Zekzek, Żarżar, Ġolġol, Wied.

Hajr lil Mons. Lawrenz Cachia ta'dan it-tagħrif.

JMA Confectionery

Żabbar Poad, Paola, Mob: 9944 5654

Gateux, Pasti, Halib, Helu, Bżonnijiet ta' Kuljum, Hobz

Open Monday to Saturday From: 06.00 - 13.00 / 16.00 - 20.00

Sunday From: 06.00 - 13.00

